



# FIL-QORTI TAL-APPELL KRIMINALI

**Onor. Imħallef Dr. Aaron M. Bugeja M.A. (Law), LL.D. (melit)**

---

**Illum 26 ta' Settembru 2023**

**Appell numru 214/2022**

**Il-Pulizija**

**vs.**

**Carmel MAGRO**

**Il-Qorti rat is-segwent:**

## **A. L-IMPUTAZZJONIJIET**

1. Dan huwa appell ta' Carmel MAGRO (detentur tal-karta tal-identita' bin-numru 453876M) minn sentenza mogħtija mill-Qorti tal-Magistrati (Malta) nhar is-6 ta' Mejju 2022 fejn gie mixli talli:
  - (i) Nhar it-3 ta' Mejju 2020 għall-ħabta ta' xi 07.40hrs fl-inħawi tal-lbragg limiti ta' San Ġwann u f'dawn il-gzejjer waqt staġun miftuħ għall-kaċċa ta' fuq l-art kien qiegħed jikkaċċja mingħajr ma kellu licenzja mahruġa f'ismu mid-Direttur jew mill-Kummissarju tal-Pulizija u dan bi ksur tar-Reg. 12(1) tal-A.L. 79/2006 hekk kif emendat, L.S. 549.42;
  - (ii) Aktar talli fl-istess data, ħin u ċirkostanzi waqt staġun miftuħ għall-kaċċa ta' fuq l-art kien qiegħed jikkaċċja u kellu arma tan-nar li kellha kompartiment tal-iskrataċċ li jista' jzomm aktar minn żewġt iskrataċċ fl-istess ħin u dan bi ksur tar-Reg. 18(2)(b) tal-A.L. 79/2006 kif emendat, L.S. 549.42;

- (iii) Aktar talli fl-istess data, lok, ħin u ċirkostanzi żamm f'xi fond jew kellu fil-pussess tiegħu taħt il-kontroll tiegħu jew garr barra minn xi fond jew fid-dintorni tiegħu xi arma tan-nar tal-marka Huglu bin-numru tas-serje 16X0013 mingħajr ma kellu liċenzja taħt dan l-Att u dan bi ksur tal-Artikolu 5(1) tal-Kapitolu 480 tal-Liġijiet ta' Malta;
- (iv) Aktar talli fl-istess data, ħin, lok u ċirkostanzi bħala pussessor ta' liċenzja taħt l-Att dwar l-Armi naqas milli jħares il-kundizzjonijiet imsemmija f'dik il-liċenzja u dan bi ksur tal-Artikolu 27(1) tal-Kapitolu 480 tal-Liġijiet ta' Malta;
- (v) Aktar talli fl-istess data, ħin lok u ċirkostanzi għamel tibdil jew ittanta jagħmel tibdiliet fl-arma tan-nar hekk li tinbidel il-klassifikazzjoni ta' dik l-arma tan-nar mingħajr il-liċenzja tal-Kummissarju tal-Pulizija u dan bi ksur tal-Artikolu 45(1) tal-Kapitolu 480 tal-Liġijiet ta' Malta;
- (vi) Aktar talli fl-istess data, lok, ħin u ċirkostanzi bħala persuna li għandu liċenzja biex iżomm jew biex ikollu f'idejha jew fuqha arma tan-nar jew munizzjon ma żammx fil-kustodja tiegħu l-arma jew il-munizzjon b'mod li ma jkunux jistgħu jiġu f'idejha haddieħor u dan bi ksur tal-Artikolu 47(1) tal-Kapitolu 480 tal-Liġijiet ta' Malta;
- (vii) Aktar talli fl-istess data, lok, ħin u ċirkostanzi bħala detentur ta' liċenzja taħt xi dispożizzjoni ta' dan l-Att dwar l-armi naqas milli jħares il-pattijiet tal-liċenzja jew li kellu fil-pussess jew kien iġorr xi arma tan-nar jew munizzjon mhux speċifikati fil-liċenzja maħruġa u dan bi ksur tal-Artikolu 52 tal-Kapitolu 480 tal-Liġijiet ta' Malta;
- (viii) Aktar talli fl-istess data, lok, ħin u ċirkostanzi bħala detentur ta' liċenzja taħt xi dispożizzjoni ta' dan l-Att dwar l-armi naqas milli jħares il-pattijiet tal-liċenzja jew li kellu fil-pussess jew kien iġorr arma tan-nar jew munizzjoni mhux speċifikati fil-liċenzja maħruġa lilu u dan bi ksur tal-Artikolu 52 tal-Kapitolu 480 tal-Liġijiet ta' Malta.

## **B. IS-SENTENZA APPELLATA**

2. Permezz tas-sentenza aktar 'il fuq imsemmija, il-Qorti tal-Magistrati (Malta) bħala Qorti ta' Ġudikatura Kriminali, wara li rat l-Artikoli 5(1), 45(1), 51 u 52 tal-Att dwar l-Armi, Kapitolu 480 tal-Liġijiet ta' Malta, illiberat lill-imputat appellant mill-ewwel, mit-tieni u mis-sitt imputazzjoni dedotta fil-konfront tiegħu filwaqt li sabitu ħati tat-tielet, tar-raba', tal-ħames u s-seba' imputazzjonijiet u konsegwentement ikkundannatu għall-piena ta' disa' xhur prigunerija li bl-applikazzjoni tal-Artikolu 28A tal-Kodiċi Kriminali, ma kellhiex tibda fis-seħħ ħlief jekk il-ħati jikkommetti reat ieħor li għalih kien hemm il-piena ta' prigunerija fi żmien sena mid-data tas-sentenza. Illi ai termini tal-Artikolu 23 tal-Kodiċi Kriminali, il-Qorti ordnat ukoll il-konfiska tal-

corpus delicti partikolarment tal-arma regolari u l-oġġett esebiti formalment permezz ta' Dok. EM2 u EM3.

### C. L-APPELL INTERPOST

3. Illi l-appellant MAGRO appella minn din is-sentenza fejn talab lil din il-Qorti sabiex joġġhobha tvarja s-sentenza appellata billi tikkonfermaha f'dik il-parti fejn il-Qorti tal-Maġistrati (Malta) illiberat lill-appellant mill-ewwel, mit-tieni, mis-sitt imputazzjonijiet dedotti kontra tiegħu filwaqt li tikkancellaha u tilliberah f'dik il-parti fejn sabet htija; u jew alternattivament f'każ li s-sentenza tibqa' nvarjata, tinghata piena aktar ekwa u ġusta fiċ-ċirkostanzi tal-każ u dan wara li stqarr is-segwent i (in succint) :-

- (i) Aggravju fuq il-mertu: **rigward it-tielet imputazzjoni** illi l-Qorti tal-Maġistrati (Malta) sabet htija fl-appellant talli zamm f'xi fond jew kellu fil-pussess tiegħu jew taht il-kontroll tiegħu jew ġarr barra minn xi fond jew fid-dintorni, arma tan-nar tal-marka Huglu bin-numru tas-serje 16X0013 u dan bi ksur tal-Artikolu 5(1) tal-Kapitolu 480 tal-Liġijiet ta' Malta. L-appellant qatt ma seta' jinstab hati ta' din l-imputazzjoni kif miġjuba kontra tiegħu u dan għaliex bl-arma tan-nar tal-marka Huglu bin-numru tas-serje 16X0013 qatt ma kienet fil-pussess tiegħu u qatt ma kienet tappartjeni lill-appellant;
- (ii) Illi l-imsemmija arma tan-nar tal-marka Huglu bin-numru tas-serje 16X0013 qatt ma giet ipprezentata f'dawn il-proċeduri u l-arma li giet ipprezentata mill-prosekuzzjoni hija l-arma tan-nar tal-marka Ataman bin-numru tas-serje 17-K05098. L-appellant qatt ma seta' jinstab hati kif inghad u dan għas-sempliċi raġuni illi bħal ma gie stabbilt mill-provi huwa mgħandu x'jaqsam xejn mal-arma tan-nar tal-marka Huglu bin-numru tas-serje 16X0013 li dwarha huwa akkużat anzi johroġ ċar li l-arma tal-appellant hija arma tan-nar kompletament differenti minn dik imniżzla fiċ-ċitazzjoni u dan jikkonfermawh ix-xhieda tal-prosekuzzjoni stess għax fix-xhieda tagħhom u fid-dokumenti li pprezentaw huma dejjem irreferew għall-arma tan-nar kompletament differenti minn dik li hija mnizzla fiċ-ċitazzjoni.
- (iii) **Rigward ir-raba' u s-seba' imputazzjonijiet:** illi l-ewwel Qorti sabet ukoll hati lill-appellant talli fl-istess data, hin, lok u ċirkostanzi bħala pussessor ta' licenzja taht l-Att dwar l-armi, naqas milli jħares il-kundizzjonijiet imsemmija f'dik il-licenzja u talli naqas mili jħares il-pattijiet tal-licenzja jew li kellu fil-pussess jew kien qiegħed iġorr xi arma tan-nar jew munizzjon mhux speċifikati fil-licenzja maħruġa lillu u dan bi ksur tal-artikolu 52 tal-Kap. 480. Illi minħabba r-raġunijiet mogħtija iktar 'il fuq, il-Qorti qatt ma setgħet issib htija f'din ir-raba' u seba' imputazzjoni. Dan għaliex l-appellant qatt ma kien qiegħed jagħmel uzu mill-arma msemmija fiċ-ċitazzjoni u allura huwa qatt ma

jista' jinstab hati li kiser il-kundizzjonijiet ta' licenzja relattiva b'arma tan-nar li qatt ma kienet fil-pussess tiegħu. Illi wkoll ma ġew esebiti qatt l-ebda kundizzjonijiet marbuta ma' din il-licenzja li suppost kiser. Illi allura hawnhekk inholqot anomalija fejn l-appellant instab hati li kiser il-kundizzjonijiet ta' licenzja dwar arma tan-nar meta huwa kien qiegħed juża arma tan-nar li effettivament qatt ma kienet għandu.

- (iv) **Rigward il-hames imputazzjoni:** illi l-qorti sabet ukoll htija talli fl-istess data, ħin, lok u ċirkostanzi l-appellant għamel tibdiliet jew ittanta jagħmel tibdiliet fl-arma tan-nar hekk li tinbidel il-klassifikazzjoni ta' dik l-arma tan-nar mingħajr il-licenzja tal-kummissarju tal-pulizija u dan bi ksur tal-Artikolu 45(1) tal-Kapitolu 480 tal-Liġijiet ta' Malta. Illi mill-istess kumparixxi jsegwi wkoll li dawn l-allegati tibdiliet u ksur tad-diversi kundizzjonijiet allegatament twettqu f'data, lok u ħin u ċirkostanzi speċifiċi waqt li huwa suppost kien qiegħed juża l-arma Huglu b'numru ta' serje 16X0013. Illi bħal ma ġie ritentut iktar 'il fuq, l-appellant qatt ma kien qiegħed juża' din l-arma Huglu u huwa ppruvat li kien qiegħed juża' arma għal kollox differenti. Illi wkoll ma tressaq ebda xhud esperti sabiex ikun jista' jikkonferma x'suppost kienu t-tibdiliet li l-appellant għamel fuq l-arma tan-nar tiegħu u lanqas ma tressqu provi sabiex juru li dak li l-Pulizija qalu li kien silencer fil-verita' huwa silencer illegali;
- (v) **Id-data u l-ħin:** illi jekk wieħed iħares lejn l-imputazzjonijiet kif miġjuba kontra l-imputat issib li dawn l-imputazzjonijiet qiegħdin jirreferu għal data u ħin speċifiċi daww tal-3 ta' Mejju 2020 fil-ħin tas-7.00hrs, jekk wieħed iħares lejn l-affidavits issib li d-data hija wkoll dik tat-3 ta' Mejju 2020 pero' l-ħin li jissemma' huwa l-ħin tal-7.40hrs. Issa sa hemm mhemmx diskrepanzi kbar pero' jekk wieħed jara l-irċevuti bin-numru 4879 u 4880 li jagħmlu referenza għalihom il-pulizija li nħarġu wara li ġew ikkonfiskati l-arma u l-oġġetti l-oħra, issib li fuq dawn iż-żewġ irċevuti d-data mnizzla mill-pulizija hija dik tat-3 ta' April 2020. Dan il-fatt għandu joħloq dubbju dwar jekk id-data l-gusta hija dik imnizzla fiċ-ċitazzjoni jew dik imnizzla fl-irċevuti. Illi jekk wieħed ikompli jaqra l-irċevuti jara li hemm data oħra mnizzla li taqra it-2 ta' April 2020 jiġifieri fl-istess irċevuti hemm żewġ dati oħra estranji mid-data mnizzla fiċ-ċitazzjoni meta dawn suppost kollha kemm huma qiegħdin juru l-istess data, ħin. Illi sabiex jiġi rassodat dan id-dubju, il-prosekuzzjoni fil-komparixxi wżat il-kliem 'staġun miftuħ għall-kaċċa fuq l-art' meta l-enfasi hawn qeda ssir fuq il-kliem waqt staġun miftuħ għax fil-verita' fit-3 ta' Mejju 2020 l-istaġun tal-kaċċa ma kienx miftuħ pero kien magħluq izda fit-3 ta' April 2020 l-istaġun kien miftuħ;
- (vi) Apprezzament ħażin tal-provi: illi mill-provi prodotti mill-prosekuzzjoni, qatt ma setgħu jwasslu għall-konvinciment morali li l-appellant: i) kien qiegħed juża arma tan-nar tal-marka Huglu tal-marka 16X0013 kif hemm imnizzla fiċ-ċitazzjoni; ii) id-data mnizzla fiċ-ċitazzjoni hija effettivament id-data gusta ta' meta effettivament seħħ l-allegat reat.

- (vii) Aggravju dwar il-piena: il-piena nflitta hija eċċessiva tenut kont iċ-ċirkostanzi tal-każ.

## D. IL-PARTI ĠENERALI

4. Illi din il-Qorti hija Qorti ta' revizjoni. Ir-rwol tagħha huwa li tirrevedi s-sentenza tal-Qorti tal-Maġistrati. Din il-Qorti ma tbiddilx l-apprezzament tal-provi magħmul mill-Qorti tal-Maġistrati meta din tkun għamlet apprezzament korrett tal-provi li jkunu ingiebu quddiemha. Dwar l-irwol ta' din il-Qorti bħala Qorti tal-Appell Kriminali, fis-sentenza **Ir-Repubblika ta' Malta vs. Emanuel ZAMMIT** deciza mill-Qorti tal-Appell Kriminali (Sede Superjuri)<sup>1</sup> intqal hekk:

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setghet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel

---

<sup>1</sup> Tal-21 t'April 2005. Ara wkoll Ara, fost oħrajn, l-Appelli Kriminali Superjuri: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Asciak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **II-Pulizija vs Andrew George Stone**, 12 ta' Mejju 2004, **II-Pulizija vs Anthony Bartolo**, 6 ta' Mejju 2004; **II-Pulizija vs Maurice Saliba**, 30 ta' April 2004; **II-Pulizija vs Saviour Cutajar**, 30 ta' Marzu 2004; **II-Pulizija vs Seifeddine Mohamed Marshan et**, 21 ta' Ottubru 1996; **II-Pulizija vs Raymond Psaila et**, 12 ta' Mejju 1994; **II-Pulizija vs Simon Paris**, 15 ta' Lulju 1996; **II-Pulizija vs Carmel sive Chalmer Pace**, 31 ta' Mejju 1991; **II-Pulizija vs Anthony Zammit**, 31 ta' Mejju 1991.

Fil-kawża **Ir-Repubblika ta' Malta vs Domenic Briffa** gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddisturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il-verdett tagħhom huwa regolari f'dan is-sens, din il-Qorti ma tiddisturbax (ara per eżempju **Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina** decizi minn din il-Qorti fl-24 ta' April 2003, **Ir-Repubblika ta' Malta v. Lawrence Asciak sive Axiak** deciza minn din il-Qorti fit-23 ta' Jannar 2003, **Ir-Repubblika ta' Malta v. Mustafa Ali Larbed** deciza minn din il-Qorti fil-5 ta' Lulju 2002, **Ir-Repubblika ta' Malta v. Thomas sive Tommy Baldacchino** deciza minn din il-Qorti fis-7 ta' Marzu 2000, u **Ir-Repubblika ta' Malta v. Ivan Gatt** deciza minn din il-Qorti fl-1 ta' Dicembru 1994).

apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.

5. Għalhekk bħala regola<sup>2</sup> din il-Qorti tal-Appell Kriminali ma tagħmilx evalwazzjoni ġdida tal-provi u tiddeciedi l-każ hi mill-ġdid b'mod li tissostitwixxi dak ix-xogħol li tkun għamlet il-Qorti tal-Maġistrati qabilha. Il-Liġi timponi l-obbligu fuq il-Qorti tal-Maġistrati li tagħmel l-analiżi tal-provi u tal-argumenti legali fil-kawża biex imbagħad tkun dik il-Qorti li tasal għall-konkluzjoni jekk l-imputat ikunx ħati jew mhux ħati tal-imputazzjonijiet li jkunu ingiebu għall-ġudizzju tagħha. Imbagħad jekk xi parti tħossha aggravata minn dik is-sentenza, il-Liġi tipprovdi r-rimedju ta' reviżjoni ta' dik is-sentenza quddiem din il-Qorti. Għalhekk bħala regola, ir-rwol ta' din il-Qorti mhux dak li tissostitwixxi x-xogħol li tkun għamlet il-Qorti tal-Maġistrati izda li tirrevedi x-xogħol li jkun sar minn dik il-Qorti biex tara jekk il-Qorti tal-Maġistrati setgħetx, legalment u ragjonevolment, tasal għall-konkluzjonijiet li tkun waslet għalihom. Din il-Qorti tagħmel dan billi tistħarreg hi stess il-provi li jkunu ingiebu quddiem il-Qorti tal-Maġistrati u l-argumenti li jkunu saru quddiemha. Tant hu hekk li huwa biss f'każijiet eċċezzjonali li din il-Qorti tista' taċċetta li jiġu prodotti provi ġodda fi stadju ta' appell.<sup>3</sup>
6. Jekk din il-Qorti tara li l-Qorti tal-Maġistrati setgħet legalment u ragjonevolment tasal għall-konkluzjonijiet li waslet għalihom skont il-provi u l-argumenti legali li kellha quddiemha, **anke jekk in bażi tal-istess provi din il-Qorti setgħet tasal għal konkluzjonijiet differenti**, din il-Qorti xorta ma tibdilx il-konkluzjonijiet mil-huqa mill-Qorti tal-Maġistrati. Dan peress li jekk il-Qorti tal-Maġistrati tkun għamlet xogħolha tajjeb, u waslet għal konkluzjoni jew waħda mill-konkluzjonijiet li hija setgħet legalment u ragjonevolment tasal għalihom in bażi għall-provi u l-argumenti legali migjuba quddiemha u allura tkun waslet għal konkluzjoni li fiċ-ċirkostanzi tal-każ kienet korretta jew waħda mill-konkluzjonijiet korretti li setgħet tasal għalihom, din il-Qorti ma tkunx tista' tibdel dik il-konkluzjoni

---

<sup>2</sup> u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeciedi hi l-meritu tal-kawża.

<sup>3</sup> U dan biss fil-parametri tar-restrizzjonijiet imsemmija fl-artikolu 424 tal-Kodiċi Kriminali.

sempliment għaliex ma tkunx taqbel magħha għax kienet konkluzjoni differenti minn dik li din il-Qorti kienet tasal għaliha li kieku kienet qed tiddeċiedi hi l-każ.

7. Apparti minn hekk il-fatt biss li l-appellant ma jkunx jaqbel mal-konkluzjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati. Biex il-konkluzjoni tal-Qorti tal-Maġistrati tkun tista' tigi mibdula fl-istadju tal-appell, din il-Qorti trid tkun konvinta li, in bażi għall-provi u l-argumenti legali li tresqu quddiem il-Qorti tal-Maġistrati, dik il-Qorti ma tkunx setgħet legalment u raġonevolment tasal għall-konkluzjoni li tkun waslet in kwantu bħala riżultat ta' dawk il-provi il-konkluzjoni li tkun waslet għaliha l-Qorti tal-Maġistrati ma setgħetx tkun dik jew waħda minn dawk li tkun waslet għalihom. Dan allura jfisser li biex din il-Qorti tkun tista' tirrevedi jew tibdel dik il-konkluzjoni jkun irid jirriżulta li l-Qorti tal-Maġistrati tkun b'xi mod żbaljat fl-apprezzament tal-provi jew fl-interpretazzjoni tal-argumenti legali imresqin quddiemha. Huwa frott ta' dan l-iżball li jkun sar mill-Qorti tal-Maġistrati li allura jagħti lok lil din il-Qorti tqis li ma jkunx sigur u sodisfaċenti li tistrieħ fuq dawk il-konkluzjonijiet li jkunu ġew milhuqa mill-Qorti tal-Maġistrati. F'dak il-każ allura ma jkunx jista' jingħad li l-Qorti tal-Maġistrati tkun setgħet legalment u raġonevolment tasal għall-konkluzjoni li tkun waslet għaliha biex b'hekk, din il-Qorti bħala Qorti tal-Appell Kriminali u allura qorti ta' revizjoni jkollha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.<sup>4</sup>
8. Din il-Qorti trid allura tara jekk u safejn dawn il-provi li jkunu prodotti quddiem il-Qorti tal-Maġistrati jkunu jirrispettaw ir-regoli tal-evidenza

---

<sup>4</sup> Ara wkoll, fost oħrajn, l-Appelli Kriminali Superjuri: **Ir-Repubblika ta' Malta vs Rida Salem Suleiman Shoaib**, 15 ta' Jannar 2009; **Ir-Repubblika ta' Malta vs Paul Hili**, 19 ta' Gunju 2008; **Ir-Repubblika ta' Malta vs Etienne Carter**, 14 ta' Dicembru 2004; **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u Ir-Repubblika ta' Malta vs Eleno sive Lino Bezzina**, 24 ta' April 2003; **Ir-Repubblika ta' Malta vs Lawrence Ascjak sive Axiak**, 23 ta' Jannar 2003, **Ir-Repubblika ta' Malta vs Mustafa Ali Larbed**, 5 ta' Lulju 2002; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **II-Pulizija vs Andrew George Stone**, 12 ta' Mejju 2004, **II-Pulizija vs Anthony Bartolo**, 6 ta' Mejju 2004; **II-Pulizija vs Maurice Saliba**, 30 ta' April 2004; **II-Pulizija vs Saviour Cutajar**, 30 ta' Marzu 2004; **II-Pulizija vs Seifeddine Mohamed Marshan et**, 21 ta' Ottubru 1996; **II-Pulizija vs Raymond Psaila et**, 12 ta' Mejju 1994; **II-Pulizija vs Simon Paris**, 15 ta' Lulju 1996; **II-Pulizija vs Carmel sive Chalmer Pace**, 31 ta' Mejju 1991; **II-Pulizija vs Anthony Zammit**, 31 ta' Mejju 1991.

fi procedimenti penali. Allura trid tistharreg kemm dak il-provi jkunu legalment ammissibbli kif ukoll sostantivament rilevanti.

9. Issa l-Ligi tafda primarjament f'idejn il-Qorti tal-Magistrati l-eżercizzju tal-analizi tal-provi u l-ġudizzju dwar jekk l-imputat huwa ħati jew mhux ħati tal-imputazzjonijiet li jkunu ġew migjuba kontra tiegħu. Dan peress li l-Qorti tal-Magistrati bħala Qorti ta' Ġudikatura Kriminali, in kwantu tkun il-Qorti ta' ġurisdizzjoni dwar il-meritu tal-każ partikolari, tkun fl-aħjar qagħda li tqis u tevalwa l-provi kollha għaliex, normalment, tkun għexet personalment il-proċess quddiemha. Dik il-Qorti hija fdata bl-irwol li tara u tisma' lix-xieħda jixhdu quddiemha - ħaġa li bħala regola din il-Qorti – in kwantu hija Qorti ta' revizjoni – ma jkollhiex l-opportunita li tagħmel.
10. U minn dan johroġ kemm huwa għaqli li l-Ligi tħalli principalment dan l-eżercizzju ta' analizi, apprezzament tax-xieħda u l-eventwali decizjoni fil-meritu dwar il-ħtija tal-imputat f'idejn il-Qorti tal-Magistrati. U huwa għalhekk ukoll li dan l-eżercizzju li jsir minn dik il-Qorti fih responsabilita kbira; u li din il-Qorti ttiħ il-piż li jixraqlu, b'mod li allura dak l-eżercizzju ta' analizi u skrutinju ma jstax jiġi disturbat kif ġieb u laħaq. Kif spjegat iżjed il-fuq jiġi disturbat meta din il-Qorti ta' revizjoni tara li d-decizjoni tal-Qorti tal-Magistrati ma tkunx waħda minn dawk li legalment u raġonevolment setgħet tasal għalihom.
11. Anke fejn il-Qorti tal-Magistrati, għal xi raġuni jew oħra, ma tkunx semgħet ix-xieħda kollha hi stess, xorta waħda l-Ligi tafda l-eżercizzju tal-analizi u decizjoni dwar il-fatti f'idejn dik il-Qorti tal-Magistrati. Il-Qorti tal-Appell ma taqbadx u tibdel id-decizjoni tal-Qorti tal-Magistrati kif ġieb u laħaq, u dan għar-raġuni migjuba fil-kawża **Il-Pulizija vs. Lorenzo Baldacchino** deciza mill-Qorti Kriminali bħala Qorti ta' appell deciza nhar it-30 ta' Marzu 1963 mill-Imħallef William Harding fejn intqal is-segwent:

Ma hemmx bżonn jingħad li l-komportament tax-xhud (demeanour) hu fattur importanti ta' kredibilita (ara Powell, On Evidence, p. 505), u kien, għalhekk, li ingħad mill-Qrati Ingliżi segwiti anki mill-Qrati tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination".



12. Biex taghlaq fuq dan il-punt, din il-Qorti tirreferi għall-appell kriminali **Il-Pulizija vs. Vincent Calleja** deciz nhar is-7 ta' Marzu 2002 fejn dwar l-irwol aħhari ta' din il-Qorti tal-Appell bħala qorti ta' revizjoni tas-sentenzi tal-Qorti tal-Magistrati intqal li:

F'dan l-ezercizzju pero' din il-Qorti ser issegwi l-insenjament ta' din il-Qorti diversament preseduta u dik tal-Qorti tal-Appell Kriminali minn appelli mill-Qorti Kriminali u cioe' li il-funzjoni ta' din l-Onorabbli Qorti mhux li terga taghmel gudizzju mill-gdid fuq il-kaz partikolarment ghal dak li jirrigwarda il valutazzjoni u evalwazzjoni tal-fatti tal-kaz, imma biss li tillimita ruha li tara jekk id-decizjoni tal-ewwel Qorti hix "unsafe and unsatisfactory" fuq il-bazi tar-rizultanzi fil-prim'istanza. Mhux bizzzejjed li din il-Qorti jista' jkollha opinjoni differenti mill-ewwel Qorti ghal dak li jirrizulta mill-provi, ghax, jekk l-ewwel Qorti setghet ukoll xorta wahda tasal ghad-decizjoni li waslet ghaliha fuq il-provi li kienu quddiemha, mhux il-funzjoni ta' din il-Qorti li tissostiwixxi tali decizjoni bid-decizjoni taghha.

## **E. IL-KUNSIDERAZZJONIJIET TA' DIN IL-QORTI**

13. Illi nhar it-3 ta' Mejju 2020 għall-ħabta tas-7 ta' filghodu sar rapport telefoniku anonimu mal-Pulizija fir-rigward ta' persuna li kienet giet avvistata tikkaccja gewwa San Ġwann limiti tal-lbraġġ u li din il-persuna kienet sparat diversi tiri u anke laqtet xi persuni biċ-ċomb li waqa' fit-triq. Il-Pulizija rrikorriet fuq il-post indikat mill-persuna li kien għamel dik it-telefonata anonima u hemmhekk sabet raġel b'senter tal-kaċċa f'idejh liema senter gie nnotat li kien ukoll armat b'silencer.
14. Illi minn investigazzjonijiet li saru mill-Pulizija rrizulta li dan ir-raġel kien Carmel MAGRO, l-appellant, fejn huwa gie nformat bid-drittijiet tiegħu qabel ma gie hekk mitkellem mill-Pulizija liema drittijiet huwa rrifjuta u ffirma dikjarazzjoni f'dan is-sens. MAGRO ddikjara mal-Pulizija illi huwa kien qiegħed hemmhekk għall-kaċċa u dan minkejja li l-istagun għall-kaċċa minn fuq l-art kien magħluq. Il-Pulizija rraportaw li huwa kien armat b'senter tal-marka Ataman b'serial number 17-KO5098 u dan is-senter gie nnotat li kien armat b'silencer u kellu fuqu wkoll tmintax -il skartoċċ. Skont ma jirrizulta wkoll, dan is-senter flimkien mal-iskrataċċ hekk misjuba gew elevati bil-ħruġ tad-debita riċevuta enumerata 4879. Ġew ikkonfiskati wkoll mill-Pulizija liċenzja tal-kaċċa generali flimkien ma' ktejjeb bil-ħruġ ukoll tad-debita riċevuta enumerata 4880. Sussegwentment, MAGRO gie

nfurmat li kienu sejrin jinħargu l-akkużi fil-konfront tiegħu b'rabta ma' dan l-incident.

## Ikkunsidrat

15. L-aggravji mressqa mill-appellant MAGRO jistgħu jitqiesu mibnija fuq lanjanza principali konsistenti fin-numru ta' imprecizjonijiet fil-partikolaritajiet imnizzla fiċ-ċitazzjoni prezentata mill-Prosekuzzjoni bħala l-bażi tal-imputazzjonijiet tagħha u kif din ma tirriflettix il-kwadru probatorju tal-każ in dizamina. L-appellant qiegħed ukoll jippretendi li minħabba tali nuqqasijiet, din il-Qorti tilliberah minn kull imputazzjoni u piena b'rabta ma' dawk l-imputazzjonijiet li tagħhom huwa nstab ħati mill-Qorti tal-Magistrati (Malta) bħala Qorti ta' Ġudikatura Kriminali.
16. Illi huwa minnu li dan il-każ jipprezenta numru ta' imprecizjonijiet u inezattezzi li jolqtu l-mertu tal-imputazzjonijiet kif dedotti kontra l-appellant daqs kemm l-integrità' tal-proċess penali b'mod sħiħ. Uħud minn dawn id-diskrepanzi jolqtu l-oġġett meritu tal-każ u l-evidenza li fuqha l-prosekuzzjoni bbażat il-każ tagħha kontra l-imputat appellant.
17. Il-proċess penali għandu jitmexxa b'rispett lejn il-principji tal-legalità' u tal-proċess ġust. Ebda proċess uman ma huwa perfett, u l-proċess penali mhux eċċezzjoni. Izda proċeduri kriminali jridu jiġu mmexxija b'mod professjonali u b'attenzjoni f'kull aspett tagħhom. Fl-aħħar mill-aħħar il-proċess penali huwa proċess ġudizzjarju li għandu impatt fuq il-benesseri soċjali u individwali għal dawk kollha involuti fih. Izjed mar-reati jkunu ta' natura serja, ikbar jafu jkunu l-konsegwenzi fuq min jinstab ħati. Għalhekk il-proċeduri penali jridu jiġu kondotti b'mod kemm jista' jkun attent għad-dettall u bi precizjoni sabiex min jiġġudika l-fatt jkun jista' jasal għal konkluzjonijiet sikuri u sodisfaċenti b'mod seren.
18. F'dan il-każ, l-NPS Report GHQ/ALE/105/2020 jirreferi li l-incidenti de quo seħħew fit-3 ta' Mejju 2020. Mix-xhieda ta' Carl Cauchi, f'pagna 17 tal-atti proċesswali jirrizulta li fit-3 ta' Mejju 2020 – u għalhekk fid-data indikata fl-imputazzjonijiet miġjuba kontra l-appellant – **l-istagun tal-kaċċa ma kienx miftuħ izda kien wieħed magħluq.** Dan jirrizulta wkoll mill-istess NPS fejn f'pagna 6 jirrizulta

li għall-Pulizija dan kien **staġun magħluq għall-kaċċa**. Izda minkejja dan, l-imputazzjonijiet numru wieħed u tnejn jirreferu għall-**staġun miftuħ tal-kaċċa!**

19. L-NPS, u l-affidavits ta' PS1030 u PC873 jaqblu li d-data ta' meta għamli l-ispezzjoni kienet dik indikata fiċ-ċitazzjoni, igifieri 3 ta' Mejju 2020. Allura jekk kien hekk, għaliex il-Prosekuzzjoni addebitat lill-imputat b'reati li kienu applikabbli għal staġun tal-kaċċa miftuħ fl-ewwel u t-tieni imputazzjoni? Dan setgħa kien "żball" tekniku. Izda dan l-istess "żball" jieħu xejra ftit differenti f'dan il-każ meta wieħed janalizza l-irċevuti maħruġa mill-ALE lill-appellant dakinhar li suppost seħħ l-incident fejn huwa gie miġbur mill-Pulizija. Mill-originali li ġew eżebiti mill-imputat appellant markati bħala Dok. EC u EC1 jirriżulta li dawn l-irċevuti ġew datati "3/4/2020". Fuq id-dokument EC f'pagna 26, in-numru tlieta (3) miktub bil-biro huwa grass mhux ħażin għaliex jidher li huwa sovrappost għal numru ieħor li kien illeġibbli. Min ħareġ din l-irċevuta allura ikkoreġa dak in-numru jigi jaqra "3" bil-ħin ikun indikat bħala "7.45".
20. Dak l-iżball baqa' jtkaxkar fuq livelli differenti. Hekk li meta fuq dik l-istess irċevuta giet imnizzla d-data meta l-Pulizija elevat l-affarijiet imsemmija mingħand l-appellant, id-data li giet imnizzla kienet indikata bħala "2/4/2020". Fuq din l-irċevuta markata EC f'pagna 27 jirriżulta li mingħand l-appellant ġew elevati "18 shotgun shells", "1 green pocket" u "17-K05098 shotgun ATAMAN". Imbagħad fuq id-dokument markat EC1 f'pagna 27 jirriżulta li d-data ta' dik l-irċevuta giet indikata bħala "3/4/2020" bil-ħin issa jkun 11.45. Id-data ta' meta huwa imnizzel li l-Pulizija elevat l-affarijiet mingħand l-appellant kienet indikata wkoll bħala "3/4/2020". Fuq din l-irċevuta gie rapurat li ttieħdu "1 general hunting license" u "1 hunting booklet".
21. Dawn l-irċevuti fl-original jirrafiguraw data li hija **differenti** minn dik indikata f'Dok. EM2 u EM3 b'dawn tal-aħħar ikunu **kopja** tad-dokumenti EC u EC1. Wieħed loġikament jistenna li dawn id-dati jkunu identiċi. Izda mhux hekk hu l-każ. Jirriżulta li d-data indikata fuq Dok EM2 u Dok EM3 kienet issubiet xi korrezzjonijiet b'daqqa ta' pinna – li mix-xieħda tal-Ufficial Prosekutur jingħad li saret mis-surgent li ħariġha - sabiex dawn id-dokumenti jirriflettu d-data indikata fiċ-ċitazzjoni tal-kawża miġjuba kontra l-appellant.

22. Din il-korrezzjoni ma saritx fis-seduta in kwantu l-verbali tas-seduta ma jsemmu xejn minn dan. L-anqas ma jirrizulta meta saru dawn il-korrezzjonijiet ta' dawn id-dati. Huwa biss minn kliem l-Ufficjal Prosekutur f'pagna 28 tal-atti processwali li jirrizulta li din il-korrezzjoni saret mis-surgent li harighom. Izda matul is-smiegħ tal-kawża dan is-surgent qatt ma ntalab **mill-Prosekuzzjoni jew mid-Difiza** sabiex jikkonferma t-tibdil li sar f'dokumenti mmarkati bħala Dok EM2 u EM3.
23. Id-data indikata fuq Dok EM2 u EM3 u EC u EC1 hija importanti u rilevanti għall-imputazzjonijiet **kollha** mertu tal-kawża in dizamina għaliex tirrapprezenta d-data tal-incident hekk kif jirrizulta li l-oġġetti ndikati fuq l-imsemmija riċevuti ġew elevati mal-mument illi l-appellant twaqqaf mill-Pulizija b'rabta mal-każ mertu tal-kawża in dizamina.
24. Xi mkien ittieħed żball fid-data. Dan l-iżball żgur li kellu l-effett tiegħu fuq il-Prosekutur in kwantu l-ewwel żewġt imputazzjonijiet li xela' bihom kienu marbuta ma staġun miftuh għall-kaċċa u mhux għal staġun magħluq. Fil-fatt wieħed mill-argumenti tad-Difiza kien li fit-3 t'April 2020 l-istaġun kien miftuħ għall-kaċċa, izda mhux fit-3 ta' Mejju 2020.
25. Verament li f'pagna 28 tal-atti, l-Ufficjal Prosekutur jirrikonoxxi li l-korrezzjoni bil-biro saret mis-Surgent li harigha u li l-korrezzjoni allura giet tirrifletti d-data tal-imputazzjonijiet. Izda kien mistenni li din il-precizazzjoni ssir b'mod proceduralment korrett u mhux sempliciment b'daqqa ta' pinna minn persuna li ma ttellgħetx tixhed dwarha meta ovvjament kien meħtieġ li din tikkonferma dik il-korrezzjoni magħmula minnha.
26. Imma dan l-iżball ma jieqafx hemm u jikxef żbalji oħra dwar il-meritu ta' dan il-każ. Fil-fatt, f'pagna 22 tal-atti processwali jirrizulta screenshot tad-database tal-Firearms Details/History marbuta mal-arma li kienet giet sekwestrata minghand l-appellant. Dan l-iscreenshot – probabbilment kien jiffirma parti mid-dokumenti prezentati mill-kunstistabbli li għamlet ir-riċerka dwar l-armi fuq l-appellant u jingħad probabbilment għax dan ma jidhirx ċar mill-atti stante li d-dokumenti kollha li prezentat din il-kunstistabbli ġew markati f'daqqa bħala LB minn pagna 19 il-quddiem – juri li minghand l-appellant kien

gie “seized” il-“firearm no” 17-K05098 tat-tip “shotgun” tal-marka “Hunt Group” u li kienet irregistrata fil-file numru QRM/WO/03077/2018. Din l-informazzjoni fil-fatt taqbel ma-ċertifikat mahruġ mill-Uffiċju tal-armi tal-Pulizija minn fejn jirrizultaw l-armi kollha registrati f’isem l-appellant. Fost dawn l-armi hemm preċiżament l-arma Hunt Group shot gun numru 17-K05098 li skont in-notament li hemm f’dan iċ-ċertifikat jirrizulta li din l-arma kienet giet “seized” mingħand Carmel Magro bl-istatus tagħha allura ma jkunx “OK” iżda mmarkat “N/O”. Pero dettall importantissimu għal dan il-każ, daqskemm stramb huwa li l-“start date” ta’ din ir-riċerka riflissa fl-iscreen shot in kwistjoni hija indikata “**03/04/2020**” u mhux **it-3 ta’ Mejju 2020 hekk kif indikat fiċ-ċitazzjoni.**

27. Iżda jekk dan mhux biżżejjed sors ta’ konfużjoni manja, meta wieħed jaqra r-“remarks” fuq dan l-iscreenshot jirrizulta dan il-kumment: “FIREARM SEIZED BY PS1030 RECEIPT NUMBER 0004879. QMS44/20”. Issa dan in-numru tal-irċevuta huwa identiku għal dak prezentat in original mill-appellant a fol 26 bħala Doc EC datat “3/4/2020” u l-kopja tiegħu li tinsab a fol 8 markata EM3. Din ir-riċevuta fil-fatt iġġib in-numru 0004879 li jaqbel ma dak imsemmi fuq l-iscreen shot. Id-data wkoll taqbel ma dik imsemmija fl-iscreen shot. Il-problema hi però li d-dettalji tal-arma sekwestrata ma jaqblux, jew mhux kompluti. Fejn fl-irċevuta 0004879 hemm miktub li l-arma elevata hija “17-K05098 shotgun ATAMAN” mentri fl-iscreen shot a fol 22 u fuq iċ-ċertifikat a fol 21, l-arma in kwistjoni għalkemm iġġib l-istess numru 17-K05098 u tip “shotgun”, l-għamla tagħha giet indikata “HUNT GROUP”. Ma ngabitx prova teknika jew ordinarja li tikkonferma li din hija l-istess arma. Iżda minn dawn il-provi joħroġ li kemm l-irċevuta 0004879 kif ukoll l-iscreen shot jagħtu indikazzjoni li dik l-arma kienet giet maqbuda fit-3 t’April 2020 aktar milli fit-3 ta’ Mejju 2020.

28. Dan allura jfisser li l-provi juru li lill-appellant giet elevata arma tat-tip shot gun. Iżda dik l-arma setgħet kienet iġġib in-numru 17-K05098 tip shotgun ATAMAN jew numru 17-K05098, tip “shotgun”, HUNT GROUP u ma ngabitx prova jekk dawn humiex l-istess arma jew żewġt armi differenti. Iżda din il-konfużjoni trid tingħaqad ma dak l-i “iżball” fid-dati tal-elevar tal-arma mingħand l-appellant u l-martici ta’ kollox – ossija d-data tal-allegati reati - li mill-provi prodotti tista’ tkun waħda minn dawn -

- i) It-3 ta' April 2020 fil-ħin ta' 7.45; jew
- ii) It-3 ta' Mejju 2020 fil-ħin ta' 7.45; jew
- iii) It-3 ta' April 2020 fil-ħin ta' 11.45; jew
- iv) It-3 ta' Mejju 2020 fil-ħin ta' 11.45.

29. Issa, l-Artikolu 360(2) tal-Kodiċi Kriminali ta' Malta jaqra:

lċ-ċitazzjoni għandha ssemmi ċar il-persuna mħarrka, u għandu jkun fiha, fil-qosor il-fatti tal-akkuża, bil-partikolaritajiet ta' żmien u ta' lok li jkunu jinhtieġu, jew li jistgħu jingħataw.

30. Il-partikolaritajiet taż-żmien, lok, u ħin ta' meta jitwettaq reat daqskemm ukoll tal-fatti li jsawruh iridu jkunu pprezentati b'mod inekwivokabbli fiċ-ċitazzjoni sabiex il-ġudikabbli jkollu stampa ċara ta' dak li huwa jkun sejjer jiġi mixli tiegħu u jipprepara adegwatament id-difiża tiegħu.

31. Il-pożizzjoni legali klassika imħaddna mill-ġurisprudenza hija dik li ċ-ċitazzjoni għandha sservi biss bħala 'avviso a comparire' u li allura l-funzjoni tagħha għandha tkun meqjusa eżawrita ladarba l-imputat jipprezenta ruħu u jissottometti ruħu għall-ġudizzju tal-Qorti. Skont din il-linja tal-ħsieb, xi imprecizjonijiet li jolqtu dawk il-partikolaritajiet indikati fl-Artikolu 360(2) tal-Kodiċi Kriminali m'għandhomx iwasslu għan-nullita' taċ-ċitazzjoni diment li l-iskop tagħha jkun intlaħaq. Anzi, huwa permess ukoll li ssir korrezzjoni taċ-ċitazzjoni fejn ikun hekk meħtieġ - anki f'kazijiet ta' natura sommarja - sabiex l-imputat ikun jista' jirregola l-linja difensjonali tiegħu fid-dawl tal-korrezzjonijiet tal-partikolaritajiet taċ-ċitazzjoni.

32. Fl-appell kriminali **Il-Pulizija vs. John Mary Briffa** deciz nhar it-18 ta' Ottubru 2005 intqal li l-Prosekuzzjoni għandha obbligu li titlob din il-korrezzjoni tempestivament. Din il-pożizzjoni giet ukoll segwita f'kazijiet sussegwenti fosthom f'**Il-Pulizija vs. Warren Piscopo**<sup>5</sup> u **Il-Pulizija vs. Rita Theuma**.<sup>6</sup> Fil-kawża **Piscopo**, il-Qorti tal-Appell Kriminali għamlet ukoll referenza għall-kawża oħra fl-ismijiet ta' **Il-Pulizija vs. Nicolai Magrin** fejn għalkemm f'din tal-aħħar l-eċċezzjoni mistħarrga kienet dik tan-ne bis in idem, intqal hekk fuq ir-rekwiziti tal-Artikolu 360(2) tal-Kodiċi Kriminali:

<sup>5</sup> Deciża nhar id-19 ta' Ottubru 2011

<sup>6</sup> Deciża nuar id-19 ta' Ottubru 2011.

Illi din il-Qorti ma tistax ma tirrimarkax li dan l-incident kollu seta' gie evitat kieku l-Ispettur Prosekutur fl-ewwel kawza, appena ntebaħ li kellu żball fil-ħin li kien indikat fil-komparixxi, talab korrezzjoni biex iz-żewġ ittri 'am.' jinbidlu u jiġu sostitwiti biz-żewġ ittri 'pm.'<sup>7</sup> Dan seta' jsir tempestivament kieku l-prosekutur kien 'alert' biżżejjed u l-Ewwel Qorti żgur li kienet tilqa' t-talba għal tali korrezzjoni u, f'każ li ma tilqagħhiex, tali deċiżjoni kienet tkun appellabbli. Dan pero' ma sarx meta seta' u kellu jsir fl-ewwel process. [...] f'dan il-każ din l-eċċezzjoni [ta' ne bis in idem] mhix applikabbli. Dan għaliex it-testimonjanza tas-Surgent (u ovvjament tax-xhieda l-oħra tal-Prosekuzzjoni) dwar il-ħin tal-incident qatt u qatt ma setgħet twassal biex tinstab ħtija kontra l-appellat f'dik il-kawza għaliex altru incident li ġara fit-tmienja u kwart ta' filgħodu u altru incident li ġara fit-tmienja u kwart ta' bil-lejl. Għalhekk it-tieni kawza bażata fuq komparixxi li turi l-ħin bħala dak tat-8.15p.m. kienet materjalment differenti f'element importanti mill-ewwel akkuza, u cioè l-ħin.<sup>8</sup>

33. Ikun ukoll isegwi li xi imprecizjonijiet fiċ-ċitazzjoni lanqas ma jfisser li għandhom jissarfu b'mod awtomatiku fil-liberazzjoni tal-imputat diment li dan tal-aħħar ikun ingħata l-opportunita' li jirregola ruħu sabiex iħejji b'mod adegwat id-difiza proprja. Fl-appell kriminali **Il-Pulizija vs. Joseph Zahra** deċiż fil-5 ta' Awwissu 2003 intqal:

Pero', kif din il-Qorti kellha l-okkazzjoni li tosserva diversi drabi, in-nuqqas ta' xi rekwizit imsemmi fis-subartikolu (2) tal-Artikolu 360 ma jwassalx għan-nullita' tac-citazzjoni (jew tal-imputazzjoni jew imputazzjonijiet) u anqas ma jwassal necessarjament għall-liberazzjoni ta' dak li jkun. Jekk, minhabba l-mod kif inhuma redatti l-imputazzjonijiet, l-imputat ma jkunx jista' jiddefendi ruħu adegwament huwa jista' jgib dan l-ilment a konjizzjoni tal-qorti biex din tiehu l-mizuri necessarji. Jista' wkoll, wara li jkun sema' l-provi tal-prosekuzzjoni, jitlob differiment jew posponiment biex ikun f'posizzjoni li jagħmel id-difiza tiegħu, minflok ma jgħaddi għad-difiza minnufih wara l-kaz tal-prosekuzzjoni, kif suppost li jsir f'kull kawza (ara, in partikolari, l-Artikoli 374, 375 u 377(1) tal-Kodici Kriminali). S'intendi, tali differiment jew posponiment għandu jingħata b'cirkospezzjoni kbira u biss f'każijiet fejn ikun hemm xi nuqqas fil-mod kif il-prosekuzzjoni tkun ressqet l-imputazzjonijiet jew ikkonduciet il-kaz tagħha, liema nuqqas ikun verament jista' jippregudika lill-imputat, għax altrimenti facilment jigri li l-kawza sommarja ma tibqa' sommarja xejn. Huwa proprju għalhekk li l-Artikolu 360(2) jgħid li c-citazzjoni għandha jkollha certi dettalji, u cioè sabiex l-imputat jigi preparat f'ewwel jum tas-smigh bid-difiza u bil-provi tiegħu in difeza, u l-kawza tkun tista' tinqata' f'dik l-ewwel gurnata tas-smigh.

---

<sup>7</sup> Enfasi mizjuda.

<sup>8</sup> Enfasi mizjuda.

34. Dan ikun ifisser allura li f'sitwazzjoni fejn in-nuqqas ta' rekwiziti **ma jippreġudikax il-kaz kontra l-imputat**, il-Liġi stess tippermetti li l-kawża tibqa' għaddejja wara li jsiru d-debiti korrezzjonijiet. Iżda l-kwistjoni fundamentali tibqa' eżattament fejn trid tingibed il-linja fejn ikun jista' jingħad li citazzjoni tkun tirrispetta r-rekwiziti legali għal oħra li ma tkunx – u naturalment l-effett li dan jista' jkollu jew ma jkollux fuq l-eżercizzju tal-azzjoni penali li tikkonsegwi.
35. It-twegiba tinsab fl-iżvilupp tal-kunċett taċ-citazzjoni meqjusa bħala “avviso a comparire” moqri fid-dawl tal-iżviluppi legali ta' natura penali kif ukoll dawk tal-jeddijiet tal-bniedem f'Malta u lil hinn minnha.
36. Fl-appell kriminali **II-Pulizija vs. Mario Bezzina** deċiż nhar is-26 ta' Meju 2004 fejn intqal:

Fis-sentenza mogħtija minn din il-Qorti (diversament presjeduta) fl-ismijiet **II-Pulizija vs Joseph Buttigieg** fil-25 ta' Lulju 1994, intqal:

“L-insenjament tal-qrati tagħna, kemm dawk superjuri kif ukoll inferjuri, hu tista' tghid univoku u gie kristallizzat fis-sentenza tal-Qorti Kriminali (li allura kienet tisma' appelli mill-qrati inferjuri) tas-6 ta' Dicembru, 1948 fl-ismijiet **II-Pulizija v. Arthur S. Mortimer A. & C.E.** (Vol.XXXIII.iv.758) li dahlet ukoll fl-origini tas-subartikolu (2) tal-Artikolu 360, introdott fl-1911. Brevement, ic-citazzjoni ma hi xejn hlief avviz jew ordni sabiex il-gudikabbli jidher quddiem qorti inferjuri fil-hin u data li jigu indikati lilu, minflok ma jingieb quddiem dik il-qorti taht arrest (Art.360(1)). Din ic-citazzjoni ma hix il-bazi tal-akkuza, bhalma hu l-kaz tal-att ta' akkuza quddiem il-Qorti Kriminali. L-akkuza jew imputazzjoni tigi profferita fil-qorti inferjuri meta tingara mill-prosekuzzjoni: ‘La vera imputazione si deduce contro l'imputato dalla prosecuzione dinanzi alla Corte stessa. La lotta fra la prosecuzione e l'imputato non si impegna per mezzo della citazione, ma si impegna per mezzo della querela, della esposizione dei fatti che seguono innanzi alla Corte per parte dell'ufficiale prosecutore’ (ara sentenza citata, pagina 761). Dan ifisser li galadarba l-persuna mharrka effettivament tidher quddiem il-qorti, il-funzjoni principali taċ-citazzjoni (ghax hemm funzjonijiet oħra, bhal, per eżempju, ii l-imputat ikun jaf biex qed jigi akkuzat sabiex ikun jista' jiddefendi ruhhu sew, kif ukoll l-interruzzjoni tal-preskrizzjoni) tkun giet ezawrita (ara f'dan is-sens ukoll is-sentenza ta' din il-Qorti tad-19 ta' Gunju, 1989 fl-ismijiet **II-Pulizija vs Noel Zarb Adami**).

37. Fil-fatt f'**Mortimer**, l-Imħallef William Harding jispjega li l-artikolu 360(2)<sup>9</sup> tal-Kodiċi Kriminali kien gie miżjud bl-Ordinanza IX tal-1911. Qabel din iż-żieda, dan l-artikolu kien jipprovdi biss li meta ma kienx hemm raġunijiet biżżejjed biex persuna titressaq bl-arrest,

<sup>9</sup> Fi żmien l-artikolu 372(2) tal-Kodiċi Kriminali.



il-Pulizija Ezekuttiva kellha tħarrek lill-imputat b'ordni bil-miktub sabiex tidher quddiem il-Qorti tal-Pulizija Ġudizzjarja. Kien ikun fil-Qorti imbagħad li dik il-persuna kienet tiġi infurmata bir-reat kriminali li għalih tkun giet imsejħa twieġeb.

38. Fl-appell kriminali **Il-Pulizija vs Spiru Spiteri** deciz fit-18 ta' Marzu 1955 l-Imħallef William Harding spjega wkoll li fis-sentenza **Terreni vs Gabaretta**, deciza mill-Qorti Kriminali bħala Qorti tal-Appelli Kriminali nhar is-17 ta' Ġunju 1880 il-posizzjoni dwar iċ-ċitazzjoni dak iż-żmien kienet illi ma kienx indispensabbilment neċessarju li l-Qorti tal-Maġistrati żzomm strettament u preċiżament mat-termini originali taċ-ċitazzjoni anche meta l-proċediment ikun ex officio. Sir Antonio Micallef żied jgħid ukoll li l-Qorti setgħet fi kwalunkwe każ serenament tistrieħ fuq il-provi riżultanti **wara** li tkun giet preżentata ċ-ċitazzjoni; b'dan illi jekk il-Qorti jkun jidhrilha meħtieġ jew jekk issirilha talba għal dak il-għan mill-imputat, hija kellha takkorda ftit żmien lill-imputat biex ikun jista' jħejji d-difiza tiegħu fuq dak li jkun irriżulta mill-provi.
39. Bil-bidla li kienet saret fl-1911, din il-posizzjoni legali dwar l-**għan** taċ-ċitazzjoni ma nbidletx. Dak li kien inbidel huwa l-**forma** tagħha intiza biex tipprovdli lill-imħarrek aktar dettalji b'mod li huwa jkun jaf aħjar dwar dak li jkun gie mħarrek dwaru.
30. Mid-dibatti tal-Kunsill tal-Gvern li waslu għal din l-emenda jirriżulta li l-iskop wara din l-emenda ma kienx li jibdel dak li sa dak iż-żmien kienet il-posizzjoni legali relattiva għaċ-ċitazzjoni u ċjoe li tkun isservi biss ta' mezz li bih persuna tiġi preżentata quddiem l-awtorita ġudizzjarja; u mingħajr ma din iċ-ċitazzjoni tiġi mqieġħda fuq l-istess livell tal-att tal-akkuża quddiem il-Qorti Kriminali. Ma kienx intiz li ċ-ċitazzjoni tingħata l-forma solenni li kellu jingħata lill-att tal-akkuża. Anzi skont l-Avukat tal-Kuruna li pparteċipa fid-dibattiti dwar din l-emenda saħaq li ċ-ċitazzjoni ma kellhiex tkun meqjusa bħala intimazzjoni ta' imputazzjoni – **La citazione nella sua essenza non e' la intimidazione di una imputazione** – gie kwotat jgħid. Anzi huwa proċediment differenti minn dak li jsir quddiem il-Qorti Kriminali in kwantu huwa proċediment sommarju. L-Avukat tal-Kuruna saħaq li l-imputazzjoni vera hija dik li tiġi proposta quddiem il-Qorti viva voce mill-Prosekuzzjoni kontra tal-imputat. Id-dibattitu bejn il-Prosekuzzjoni u d-Difiza ma jseħx grazzi għaċ-ċitazzjoni izda jseħħ quddiem il-Qorti tal-Maġistrati bis-saħħa tal-kwerela u bl-

esposizzjoni tal-fatti magħmula quddiem il-Qorti da parti tal-Ufficjal Prosekutur.

31. Bis-sistema vigenti qabel l-1911, l-imputat kien jirċievi ċ-ċitazzjoni mingħajr ma kien ikollu indikazzjoni biżżejjed biex ikun jaf għal xiex ried jirrispondi quddiem dik il-Qorti u għalhekk kien jinħela l-ħin f'differimenti biex ikun jista' jipprepara u jiddefendi ruħu. Kien għalhekk li l-Avukat tal-Kuruna kien ħass li kien aktar għaqli li filwaqt li ċ-ċitazzjoni tibqa' dejjem dokument li bih imputat jiġi msejjaħ jidher il-Qorti, fl-istess waqt kien meħtieġ li l-imputat ikollu informazzjoni biżżejjed minn qabel biex ikun jaf b'xiex inhu mixli biex b'hekk jitla' l-Qorti preparat għall-kawża tiegħu.
32. Kemm fis-sentenza **Mortimer** kif ukoll fis-sentenza **Spiteri** l-Imħallef Harding imbagħad jiċċita s-sentenza tal-Qorti Kriminali bħala Qorti tal-Appelli Kriminali fil-kawża **La Polizia vs Ashby** deciza fit-12 t'Awissu 2017 fejn l-Imħallef Sir Luigi Camilleri kien iddecieda li l-indikazzjonijiet imsemmija fl-artikolu 360 **ma kienux essenzjali**. L-ċitazzjoni ma kienet xejn ħlief l-ordni mogħtija mill-Pulizija lill-imħarrek sabiex huwa jidher il-Qorti f'data u ħin mogħtija lilu meta ma jkunx hemm lok li huwa jittiehed il-Qorti taħt arrest. Dak kien l-iskop u l-karattru essenzjali ta' ċ-ċitazzjoni. L-emendi li kienu saru fl-1911 ma kienux tali li jibdlu din il-posizzjoni legali għalkemm kienu intiżi biex jagħtu aktar informazzjoni lill-imħarrek biex qabel jitla' l-Qorti jkun jista' jipprepara d-difiża tiegħu.
33. L-Imħallef Harding f'dawn iż-żewġ kawzi jtenni li din hija interpretazzjoni li hija konsoni mal-interpretazzjoni mogħtija lill-kuncett ta' ċ-ċitazzjoni skont il-Liġi Ingliża li minnha l-Liġi Maltija hija mnissla. Huwa jišhaq li ma jistgħux jitqajmu u jintlaqgħu oġġezzjonijiet għal difetti fil-forma jew fis-sustanza tal-avviżi. Dak li kellu dritt għalih l-imputat fl-avviż huwa reasonable information as to the nature of the charge. **Reasonable** trid tiġi mifhuma fil-kuntest ta' ċ-ċitazzjoni, u għalhekk fil-kuntest ta' procediment sommarju. Jekk tirriżulta varjanza tali li l-Ġudikant jidhirlu li minħabba fiha l-ġudikabbli jkun ġie **decieved or misled** allura f'dak il-każ, il-ġudikabbli jkollu dritt li jitlob, u jingħata mill-Qorti, differiment tal-udjenza sabiex ikun jista' jipprepara d-difiża tiegħu minħabba l-varjanza li tkun irriżultat. U huwa għalhekk li ma tistax tiġi invokata n-nullita ta' ċ-ċitazzjoni sempliċiment minħabba li jkun hemm differenza, **variance** bl-Ingliż, bejn l-avviż u l-provi li jitresqu fil-kawża.

34. Apparti minn hekk il-Liġi tippermetti wkoll li jsiru korrezzjonijiet f'dawn il-partikolaritajiet imsemmija fiċ-ċitazzjoni u fil-kwereli. Dan ukoll gie deciz mill-Imħallef Harding fl-appell kriminali **Consiglio Mangion nomine vs Turu Callus et** deciz fit-2 t'April 1948. L-artikolu 360 bl-ebda mod ma jostakola tali korrezzjonijiet. Għal massimu f'każ ta' talba għal korrezzjoni l-imputat ikollu dritt li jitlob, u jaqla' differiment tal-udjenza biex ikun jista' jirregola ruħu. Il-logika wara din il-posizzjoni hija wkoll għaliex jekk minħabba tali varjanzi l-imputat ikun gie **misled** jew **deceived**, huwa għandu dritt li jkollu żmien jiddefendi ruħu. Apparti minn hekk il-Kodiċi Kriminali kien jippermetti korrezzjoni tal-att tal-akkuza, dokument solenni a differenza taċ-ċitazzjoni. Għalhekk kien ikun illogiku li jkun hemm **technical strictness** akbar fil-każ taċ-ċitazzjoni li huwa dokument mhux solenni, mentri jkun hemm lok għal possibiltà ta' korrezzjoni fil-każ ta' dokument solenni bħal ma huwa l-att tal-akkuza.
35. Fl-appell kriminali **Il-Pulizija vs Toni Mifsud** deciz nhar is-16 ta' Mejju 1953, l-Imħallef William Harding daħal fil-kontroversja meta jkun hemm diskrepanza fil-ħin indikat fiċ-ċitazzjoni għal dak li jirriżulta mill-provi. F'dan il-każ, dik il-Qorti ddecidiet li l-artikolu 360 jeħtieġ li fiċ-ċitazzjoni jingħataw partikolaritajiet dwar iż-żmien. B'dan il-Liġi riedet tifhem li ż-żmien setgħa jigi kostitwit mix-xahar u mill-gurnata jew mid-data tax-xahar u mis-sena iżda mhux necessarjament ukoll mill-ħin – għalkemm dan ikun għaqli biex l-informazzjoni fiċ-ċitazzjoni tkun kemm jista' jkun ċara u univoka. Kif imtenni fis-sentenza **Il-Pulizija vs. Bartoli** deciza minn dik il-Qorti nhar it-8 ta' Jannar 1938 l-att taċ-ċitazzjoni tnissel mill-Liġi ingliza li kienet teħtieġ li ċ-ċitazzjoni jkun fiha **reasonable information as to the nature of the charge**. U li jekk b'dik l-informazzjoni skorretta l-imputat kien iħoss li gie **misled** jew **deceived**, huwa dejjem kellu l-jedd li jitlob li jingħata differiment sabiex ikun jista' jirregola ruħu u jiddefendi lilu nnifsu aħjar. F'dak il-każ, irriżulta li l-imputat kien ikkontesta l-kawża quddiem il-Qorti tal-Maġistrati u kien wera ben tajjeb li kien jaf għalliema ċirkostanzi l-imputazzjoni kienet tirreferi u għalhekk ma kienx hemm lok li l-aggravju tiegħu fuq id-difett fiċ-ċitazzjoni jigi milqugħ.
36. Din il-kwistjoni ta' żbalji fiċ-ċitazzjoni, nonche l-problematika tal-possibilita li l-Prosekuzzjoni titlob u tottjeni korrezzjoni fiċ-ċitazzjoni kienet ukoll il-meritu tas-sentenza fl-ismijiet **Il-Pulizija vs Spiru**

**Spiteri** aktar il-fuq imsemmija. F'dik il-kawza t-talba kienet saret għal bidla fl-imputazzjonijiet billi mad-data tiżdied il-frazi "fl-aħħar tliet xhur qabel". Din it-talba **saret wara** li kienu ingħalqu l-provi tal-Prosekuzzjoni. Id-Difiża oġġezzjonat għal tali bdil iżda l-Qorti tal-Magistrati kienet laqgħet it-talba għal tali bdil. Dan wassal għal dak l-appell. Il-Qorti Kriminali, presjeduta mill-Imħallef William Harding, ħadet l-istess posizzjoni bħal fil-kawzi **Mortimer**, ddecidiet li l-posizzjoni dwar l-avviż bħala avviso a comparire kienet konsolidata b'diversi ġudikati tal-appelli kriminali fosthom **La Polizia vs Debono** tat-12 ta' Jannar 1918, **Carabott vs Galea** tat-12 t'Awissu 1918, **Il-Pulizija vs Carmelo Mariani** deciza 12 ta' Ġunju 1942, u tal-Qorti Kriminali kolleġjalment komposta fl-ismijiet **Ir-Regina vs Cutajar** tat-13 ta' Dicembru 1954. Dik il-Qorti ddecidiet li, in bazi għal dak stabbilit bil-kawza **Ashby**, iċ-ċitazzjoni ma tistax titqabbel mal-att tal-akkuża u n-nuqqas ta' partikolaritajiet imsemmija fl-artikolu 360 tal-Kodiċi Kriminali ma kienux iġibu n-nullita taċ-ċitazzjoni, liema nuqqas jista' biss jintitola lill-imputat li jitlob u jottjeni differiment sabiex ikun jista' jirregola ruħu u jiddefendi ruħu aħjar.

37. Biss dwar il-punt aktar kontrovers dwar jekk tali korrezzjoni setgħetx issir wara li l-Prosekuzzjoni tkun għalqet il-provi tagħha, dik il-Qorti Kriminali iddecidiet li fi procediment sommarju ma hemm xejn li jzomm lill-Ġudikant li:

għal raġuni ġusta, u anke l-Qorti "marte proprio" tordna li jerga jinfetaħ is-smiegħ, sia pure biex titbiddel l-imputazzjoni kif sar f'dan il-każ; basta tingħata, kif ingħatat f'dan il-każ, l-opportunita ta' differiment, jekk l-imputat irid dan id-differiment.

38. Fl-appell kriminali deciz fis-6 ta' Marzu 1954 fl-ismijiet **Il-Pulizija vs Frank Borg**, kien gie deciz li:

- (a) il-kuncett li fil-ġudizzji sommarji ċ-ċitazzjoni hija ordni ta' komparizzjoni kien saret kwistjoni ta' **jus receptum**;
- (b) l-enuncjazzjoni tal-fatti kontenuti fiha mhix il-bazi essenzjali u assoluta tal-inkriminazzjoni;
- (c) l-Qorti setgħet issib ħati imputat ta' reat divers minn dak li jidderiva minn dik l-enuncjazzjoni u li jkun irrizulta mill-provi li seħħ – basta li, jekk jagħmel talba apposita, l-imputat ikun jista' jingħata żmien biex jiddefendi ruħu kontra l-imputazzjoni ta' dan ir-reat l-ieħor;

(d) din il-kawża wkoll kienet ippermettiet bidla fl-avviz wara li kienu ingħalqu l-provi mill-Prosekuzzjoni.

39. Din il-posizzjoni legali relattiva għall-istatus legali taċ-citazzjoni bħala merament **avviso a comparire** baqgħet tigi segwita mill-Qrati Maltin kostantement, inkluż kwazi verbatim mill-Imħallef Wallace Gulia fil-kawża **II-Pulizija vs. Noel Zarb Adami** deciza minn din il-Qorti diversament presjeduta nhar id-19 ta' Ġunju 1989.

40. Fil-kawża **II-Pulizija vs. Godwin Agius** deciza minn din il-Qorti diversament presjeduta nhar id-9 ta' Jannar 2003 kienet ukoll għamlet riferenza għal diversi sentenzi precedenti u qalet hekk:

6. Dwar l-ewwel aggravju din il-Qorti tirreferi għal dak li qalet din l-istess Qorti fis-sentenza fl-ismijiet **II-Pulizija v. Mario Bezzina** mogħtija fis-26 ta' Mejju 2004:

“F’dan ir-rigward huwa rilevanti s-subartikolu (2) ta’ l-artikolu 360 tal-Kodici Kriminali li jipprovdi:

“Ic-citazzjoni għandha ssemmi car il-persuna mharrka, u għandu jkun fiha, fil-qosor, il-fatti ta’ 1- akkuza, bil-partikularitajiet ta’ zmien u ta’ lok li jkunu jinhtiegu jew li jkunu jistghu jingħataw.’

“Issa l-gurisprudenza kostanti tal-Qrati tagħna hi fis-sens li c-citazzjoni in kwistjoni mhix hlief avviz lill-imputat biex jidher quddiem il-Qorti. Fis-sentenza mogħtija minn din il-Qorti (diversament presjeduta) fl-ismijiet **II-Pulizija vs Joseph Buttigieg** fil-25 ta’ Lulju 1994, intqal:

“L-insenjament tal-qrati tagħna, kemm dawk superjuri kif ukoll inferjuri, hu tista’ tghid univoku u gie kristallizzat fis-sentenza tal-Qorti Kriminali (li allura kienet tisma’ appelli mill-qrati inferjuri) tas-6 ta’ Dicembru, 1948 fl-ismijiet **II-Pulizija v. Arthur S. Mortimer A. & C.E.** (Vol.XXXIII.iv.758) li dahlet ukoll fl-origini tas-subartikolu (2) tal-Artikolu 360, introdott fl-1911. Brevement, ic-citazzjoni ma hi xejn hlief avviz jew ordni sabiex il-gudikabbli jidher quddiem qorti inferjuri fil-hin u data li jigu indikati lilu, minflok ma jingieb quddiem dik il-qorti taht arrest (Art.360(1)). Din ic-citazzjoni ma hix il-bazi tal-akkuza, bħalma hu l-kaz tal-att ta’ akkuza quddiem il-Qorti Kriminali. L-akkuza jew imputazzjoni tigi profferita fil-qorti inferjuri meta tinqara mill-prosekuzzjoni: ‘La vera imputazione si deduce contro l’imputato dalla prosecuzione dinanzi alla Corte stessa. La lotta fra la prosecuzione e l’imputato non si impegna per mezzo della citazione, ma si impegna per mezzo della querela, della esposizione dei fatti che seguono innanzi alla Corte per parte dell’ufficiale prosecutore’ (ara sentenza citata, pagna 761). Dan ifisser li galadarba l-persuna mharrka effettivament tidher quddiem il-qorti, il-funzjoni principali taċ-citazzjoni (għax hemm funzjonijiet ohra, bħal, per eżempju, li l-imputat ikun jaf biex qed jigi akkuzat sabiex ikun jista’ jiddefendi ruhhu sew, kif ukoll

l-interruzzjoni tal-preskrizzjoni) tkun giet ezawrita (ara f'dan is-sens ukoll is-sentenza ta' din il-Qorti tad-19 ta' Gunju, 1989 fl-ismijiet II-Pulizija vs Noel Zarb Adami).”

“U bhalma qalet din il-Qorti (diversament presjeduta) fis-sentenza moghtija fl-4 ta' Novembru 1994 fil-kawza fl-ismijiet II-Pulizija vs Emanuel Buttigieg:

“Id-dettalji msemmin dwar il-fatti ghandhom jigu ndikati fiha mhux ghall-fini tal-validita' taghha, jew tal-proceduri, kompriza s-sentenza, li jsegwuha, izda ghall-fini ta' pratticita' u ta' evitar ta' telf ta' zmien, u cioe` biex l-imputat x'hin jidher quddiem il-Qorti jkun jaf fuqhiex ikun gie mharrek, u hekk dakinhar stess li jidher ikun preparat biex jiddefendi ruhu ghall-imputazzjoni dedotta.

“.....

“Dan kollu premess ifisser li c-citazzjoni li jkun fiha l-ordni lill-imputat biex jidher quddiem il-Qorti tal-Magistrati qatt ma tista' tkun nulla, kemm jekk tkun tikkontjeni kif ukoll jekk ma tikkontjenix dettalji korretti jew skorretti tal-fatti. F'ebda kaz dik ic-citazzjoni ma ggib in-nullita' tal-proceduri sussegwenti, kompriza s-sentenza.”

“Is-subartikolu (2) ta' l-artikolu 360 tal-Kodici Kriminali jirrikjedi biss li ccitazzjoni jkun fiha l-fatti ta' l-akkuza. Fis-sentenza taghha fl-ismijiet II-Pulizija vs Philip Schembri moghtija fit-18 ta' Novembru 1994 minn din il-Qorti (diversament presjeduta), gie spjegat:

“Dawn il-fatti, naturalment, iridu juru b'mod car ir-reat li tieghu l-persuna tkun qed tigi imputata, minghajr il-htiega ta' tigbid ta' kliem jew immaginazzjoni, jigifieri b'mod li l-imputat ikun jaf ta' liema reat jew reati qed jigi akkuzat u ghal liema reat jew reati jrid iwiegeb.”

7. Fil-kaz in ezami, huwa minnu li fic-citazzjoni m'hemmx indikazzjoni tal-hin, izda l-artikolu 360(2) ma jirreferix ghall-“hin” tar-reat izda ghaz-“zmien” u c-citazzjoni effettivament taghti indikazzjoni taz-“zmien” meta allegatament sehh ir-reat in kwistjoni meta tghid “f'dawn l-ahhar gimghat” li naturalment jigu kalkolati lura mid-data tac-citazzjoni (is-6 ta' April 2011). Huwa minnu li fic-citazzjoni m'hemmx indikazzjoni tal-lok fejn allegatament sehh ir-reat izda, apparti li l-appellant kien jaf ben tajjeb ghal liema xatba kienet qed issir referenza fic-citazzjoni, fid-dawl tal-gurisprudenza sucitata, tali nuqqas ma jwassalx ghan-nullita' tac-citazzjoni jew tal-proceduri sussegwenti, kompriza s-sentenza. Konsegwentement it-talba ta' l-appellant biex is-sentenza appellata tigi dikjarata nulla hi michuda.

41. Imbaghad fl-appell kriminali msemmi **II-Pulizija vs. Joseph Zahra** deciz fil-5 t'Awissu 2003 intqal:

L-ewwel aggravju ta' l-appellant hu, bazikament, fis-sens li huwa ma setax jinstab hati skond l-imputazzjonijiet kif dedotti peress li dawn l-imputazzjonijiet kienu nieqsa mid- dettalji mehtiega dwar il-post, il-hin u c-cirkostanzi li fihom sehew l-allegati reati. Dan l-aggravju hu wiehed fieragh. Huwa veru li l-imputazzjonijiet ma kienux redatti bl-aktar mod felici u li r-referenza ghall-"post", "hin" u "cirkostanzi" f'kull imputazzjoni ma hi xejn cara. Pero`, kif din il-Qorti kellha l-okkazzjoni li tosserva diversi drabi, in-nuqqas ta' xi rekwiżit imsemmi fis-subartikolu (2) tal-Artikolu 360 ma jwassalx ghan-nullita` ta-citazzjoni (jew tal-imputazzjoni jew imputazzjonijiet) u anqas ma jwassal necessarjament ghall-liberazzjoni ta' dak li jkun. Jekk, minhabba l-mod kif inhuma redatti l-imputazzjonijiet, l-imputat ma jkunx jista' jiddefendi ruhhu adegwatament huwa jista' jgib dan l- ilment a konjizzjoni tal-qorti biex din tiehu l-mizuri necessarji. Jista' wkoll, wara li jkun sema' l-provi tal- prosekuzzjoni, jitlob differiment jew posponiment biex ikun f'posizzjoni li jaghmel id-difiza tieghu, minflok ma jghaddi ghad-difiza minnufih wara l-kaz tal-prosekuzzjoni, kif suppost li jsir f'kull kawza (ara, in partikolari, l-Artikoli 374, 375 u 377(1) tal-Kodici Kriminali). S'intendi, tali differiment jew posponiment ghandu jinghata b'cirkospezzjoni kbira u biss f'kazijiet fejn ikun hemm xi nuqqas fil-mod kif il- prosekuzzjoni tkun ressqet l-imputazzjonijiet jew ikkonduciet il-kaz taghha, liema nuqqas ikun verament jista' jippregudika lill-imputat, ghax altrimenti facilment jigri li l-kawza sommarja ma tibqa' sommarja xejn. Huwa proprju ghalhekk li l-Artikolu 360(2) jghid li c-citazzjoni ghandha jkollha certi dettalji, u cioe` sabiex l-imputat jigi preparat f'ewwel jum tas-smigh bid-difiza u bil-provi tieghu in difeza, u l-kawza tkun tista' tinqata' f'dik l-ewwel gurnata tas-smigh. Issa, fil-kaz in dizamina ma ghandniex kawza sommarja, izda kumpilazzjoni. Fi kliem iehor il- provi ingabru fuq numru ta' granet, u mill-provi mismugha wiehed seta' facilment jifhem il-"post", il-"hin" u c- "cirkostanza" ta' kull imputazzjoni. Meta, ghalhekk, l- appellant Zahra gie biex jaghmel id-difiza tieghu huwa kien jaf ezattament b'liema fatti kien qed jigi imputat, u liema kienu r-reati li kienu qed jigu ipotizzati fil-konfront tieghu (u dan, naturalment, aktar u aktar wara n-nota ta' rinviju ghall-gudizzju tal-Avukat Generali). Ghalhekk dana l-aggravju ta' l-appellant qed jigi respint.

42. Fl-appell kriminali **II-Pulizija vs Francis Portelli** maqtugh fit-3 ta' Marzu 1992, gie deciz li n-nuqqas tal-partikolaritajiet imsemmija fl-artikolu 360(2) tal-Kodici Kriminali ma kienetx iggib in-nullita ta-citazzjoni; ghalkemm id-difett taghhom jista' jgib in-nullita' fil-kaz li jirrendi l-imputazzjoni incerta. Lc-citazzjoni pero xorta kienet tirrikjedi li jkun fiha fatti tal-akkuza li tigbor fiha r-reat jew reati ipotizzati u li eventwalment ikunu jridu jigu moqrija fil-Qorti mill-Prosekuzzjoni ai termini tal-artikolu 374 u 375 tal-Kodici Kriminali skont il-kaz. Lc-citazzjoni ghalhekk xorta wahda ried ikollha fiha l-fatti li juru car ir-reat li bih persuna tkun qed tigi mixlija u dan ghandu jsir minghajr il-htiega ta' tigbid ta' kliem jew immaginazzjoni u b'tali mod li l-imputat

ikun jaf dwar liema reat jew reati jkun qed jiġi mixli bihom u għal liema reat għandu jwieġeb.

43. Fl-appell kriminali **Il-Pulizija vs Joseph Zammit** deciż fit-13 ta' Jannar 2016, gie mistqarr li għalkemm ma kienx hemm dubju li "għall-ħabta tal-11.00" mhuxwiex l-istess bħal "għall-ħabta ta 14.00", l-anqas ma kien hemm dubju li l-appellant kien jaf sew għall-liema incident il-każ kien qiegħed jirreferi. Apparti minn hekk fl-appell kriminali **Il-Pulizija vs. Alfred Gixti** deciż fis-26 ta' Marzu 2018 differenza fil-komparixxi bejn l-isem Mary u Maria kienet ritenuta bħala li ma taffettwax l-imputazzjoni u l-aggravju relattiv gie miċhud.
44. Kif allura intwera, minkejja l-iżviluppi li saru fil-kompetenza tal-Qorti tal-Magistrati, kif ukoll dawk li ssuċċedew fil-kamp tad-drittijiet tal-bniedem, il-Liġi Maltija xorta baqgħet imfassla fuq il-principji li Prosekuzzjoni għandha l-obbligu li tinvestiga u tixli lil persuni suspettati li jkunu wettqu reati kriminali li jkunu jaqgħu taħt il-kompetenza originali tal-Qorti tal-Magistrati jew bl-arrest jew bil-mezz taċ-ċitazzjoni skont il-każ. Il-Liġi regolanti ċ-ċitazzjoni inbidlet maż-żminijiet kif ukoll għalha l-konsegwenti proċedura applikabbli. Izda fl-essenza tagħha ċ-ċitazzjoni baqgħet sostanzjalment l-istess minkejja d-differenza fil-kompetenza aktar il-fuq imsemmija. Jirriżulta wkoll però li l-gurisprudenza evoluta tagħti iżjed piż liċ-ċitazzjoni dokument li, għalkemm mhux identiku għall-att tal-akkuza, xorta waħda jibqa dak li bih proċedura kriminali tiġi istitwita quddiem Qorti ta' Ġustizzja Kriminali. Allura għalkemm in-natura tal-att għudizzjarju baqgħet invarjata, dak li inbidel kien il-mod kif il-Qrati jharsu lejn l-importanza li l-kontenut ta' dak l-att ikun wieħed ċar, inekwivoku u li jippermetti lill-gudikabbli li jkun jista' faċilment jifhem dak li l-Istat ikun qiegħed jixli bih biex ikun jista' jiddefendi ruħu sew.
45. Izda ladarba l-Prosekuzzjoni tixli, hija għandha r-responsabbiltà li tara li dak li tixli bih ikun fattwalment u legalment korrett. Jekk iċ-ċitazzjoni jkun fiha ineżattezzi jew żbalji, dawn fihom infushom ma jgibux, awtomatikament, in-nullita taċ-ċitazzjoni jew tas-sentenza. Izda b'daqshekk ma jfissirx li l-Prosekuzzjoni tkun tista' tiegħu attitudni legġera jew allegra lejn iċ-ċitazzjoni jew il-kontenut tagħha. Jibqa' dmir tal-Uffiċjal Prosekutur li jassigura li fejn ikun hemm tali żbalji jew ineżattezzi, dawn għandhom jiġu korretti. Dan huwa possibbli u l-gurisprudenza relattivament reċenti tissorregih.



**Fil-fatt fl-appell kriminali Il-Pulizija vs. Glen Debattista tat-23 ta' Diċembru 2003 din il-Qorti diversament presjeduta saħqet:**

L-appellant ghandu bazikament tlett aggravji, li ser jigu kkunsidrati seriatim. L-ewwel aggravju hu fis-sens li “l- akkuza” kienet nulla, u dan peress li fic-citazzjoni ma kienx hemm indikazzjoni “tal-fatti” kif preskritt fl-Artikolu 360(2) tal-Kodici Kriminali. Dan l-aggravju hu infondat u jirrazenta l-fieragh. Kif spiss gie ritenut minn din il-Qorti – u kif inhi, del resto, prassi inveterata – ir-rekwizit ta’ “il-fatti ta’ l-akkuza”, imsemmija fis-subartikolu (2) tal-Artikolu 360, ikun sodisfatt jekk il-prosekuzzjoni tuza il-kliem testwali tad-disposizzjoni tal-ligi li tohloq ir-reat li jkun qed jigi ipotizzat bl-imputazzjoni. Huwa veru li l-prosekuzzjoni setghet, ghal aktar kjarazza, tghid fl-imputazzjoni li l-att awtentiku u pubbliku in dizamina kien licenzja ta’ vettura (il-kelma “licenzja” tissemma biss fit-tieni imputazzjoni); pero` tali karenza ma ggibx in-“nullita`” tal-akkuza – sia jekk ta’ l-akkuza (jew, ahjar, imputazzjoni) per se u sia jekk tac-citazzjoni. Kif ukoll gie ritenut diversi drabi, minkejja l-emenda introdotta bl-Ordinanza IX ta’ l-1911, ic- citazzjoni baqghet xorta wahda semplici “avviso a comparire” u mhux il-bazi ta’ l-imputazzjoni; l-imputazzjoni tigi formalment maghmula fl-istadju kontemplat fis- subparagrafu (i) tal-paragrafu (i) tal-Artikolu 374 tal-Kodici Kriminali, rez applikabbli ghal proceduri ex officio bil- paragrafu (c) tal-Artikolu 375 (u fil-kaz tal-Qorti Istrutturja, meta r-rapport jigi konfermat bil-gurament fl-istadju kontemplat fl-Artikolu 390(1)). L-iskop tas-subartikolu (2) tal-Artikolu 360 hu sabiex l-imputat ikun mill-bidu nett f’posizzjoni li jkun jista jiddefendi ruhhu adegwament, b’mod ukoll li f’kawzi sommarji huwa jressaq il-kaz u l- provi tieghu fl-istess gurnata li jitressaq quddiem il-qorti u s-sentenza tinghata wkoll f’dik il-gurnata (Art. 377(1)). Ghalhekk, jekk “il-fatti ta’ l-akkuza” ikunu gew redatti b’tali mod li l-imputat ma jkunx jaf b’xhiex qed jigi verament akkuzat, sia ghal dawk li huma fatti u sia ghal dik li hija ligi, huwa jista’ jew igib din il-lanzanza a konjizzjoni tal-qorti sabiex il-qorti tordna lill-prosekuzzjoni tkun aktar cara jew, wara li l-prosekuzzjoni tkun ghalqet il-kaz taghha – u allura l-imputat ikun certament jaf x’inhuma l-fatti li jkunu qed jigu imputati – jitlob differiment biex ikun jista’ jipprepara d-difiza tieghu. Mid-diversi verbali registrati quddiem il-Qorti Inferjuri imkien ma hemm l-icken indikazzjoni li l-appellant, allura imputat, ma kienx jaf, jew ma setax ikun jaf wara d-deposizzjoni tax-xhieda principali WPS Marisa Bartolo u l-Ispettur Stephen Mallia, x’kienu l- fatti li kienu qed jigu imputati fil-konfront tieghu. Ghalhekk ukoll b’ebda mod ma jista’ jinghad li l-appellant gie pregudikat fid-difiza tieghu. Fl-ahharnett il-Qorti tosserva li l-posizzjoni hija differenti meta si tratta tal-forma aktar solenni tal-Att ta’ Akkuza fil-Qorti Kriminali – hawn il- legislatur kjarament jiddistingwi bejn “il-fatt li jikkostitwixxi r-reat” u “r-reat kif migjub jew imfisser fil-ligi” – paragrafi (c) u (d) tal-Artikolu 589. Pero` anke hawn tista’ issir korrezzjoni skond ma jipprovdni l-Artikolu 597 tal-Kodici Kriminali, salv ghas-sitwazzjoni prevista fil-proviso tas-subartikolu (5) tal-Artikolu 449. Konsegwentement dan l-aggravju qed jigi respint.

46. Din il-Qorti taqbel mal-posizzjoni adottata mill-Imħallef Harding fis-sentenzi tieghu fejn saħaq li l-gurisprudenza regolanti ċ-ċitazzjoni,

bazata kif inhi fuq il-ius receptum, tishaq fuq il-fatt li fejn ikun hemm diskrepanza bejn dak imniżżel fiċ-ċitazzjoni għal dak li jirriżulta fil-kwerela u quddiem il-Qorti, huwa dak li jirriżulta quddiem il-Qorti li jipprevali u mhux dak li jkun miktub fiċ-ċitazzjoni, sakemm ma jkunx hemm diskrepanzi kbar tali li l-akkuża ma tkunx sostenibbli. Dak li l-imputat fi proċediment quddiem il-Qorti tal-Magistrati<sup>10</sup> għandu dritt għalih huwa li, meta jirriżulta li hemm diskrepanza bejn dak li hemm fiċ-ċitazzjoni u dak li jirriżulta mill-provi, jingħata l-opportunita li jiddefendi ruħu dwarha, u dan sakemm dik id-diskrepanza, ossija **variance** ma tkunx tirrendi l-imputazzjoni tant incerta li allura tkun nulla minnha nnifisha.

47. Għal dan il-għan l-Uffiċjal Prosekutur għandu dmir li jitlob li ssir il-korrezzjoni relattiva filwaqt li l-imputat ma għandux dritt li jwaqfu milli jagħmel tali talba għal korrezzjoni jew saħansitra jikkontendi li l-avviż huwa null. F'dak il-każ l-imputat għandu dritt jitlob differiment biex ikun jista' jirregola ruħu u jiddefendi ruħu aħjar.
48. Dan għaliex jekk tirriżulta li xi wieħed minn dawn il-partikolaritajiet imsemmija fl-artikolu 360(2) tal-Kodiċi Kriminali ma jkunx jaqbel mal-provi prodotti, dan ma jgibx in-nullita tal-avviż. Ikun ifisser li dak li l-imputat ikun irid jirrispondi għalih u jiddefendi ruħu minnu irid ikun b'riferenza għal dawk il-fatti li jirriżultaw mill-provi. U huwa għalhekk li, fi proċediment sommarju fejn id-differimenti għandhom ikunu l-eċċezzjoni u mhux ir-regola, l-imputat ikun jista' jitlob li jingħata differiment tal-udjenza sabiex ikun jista' jirregola ruħu u jiddefendi ruħu b'dawk iċ-ċirkostanzi godda li jkun rriżultaw u dan biex jiġi evitat kwalunkwe ombra li biha jkun jista' jiġi **deceived** jew **misled**. Dment li huwa jingħata l-opportunita sħiħa li jiddefendi ruħu mill-istat li jkun irriżulta mill-provi, l-imputat ma jstax iressaq ilment.
49. Issa f'dan il-każ mhux biss tirriżulta dissonanza bejn id-data indikata fiċ-ċitazzjoni u dik riżultanti minn parti mill-provi prodotti mill-prosekuzzjoni, iżda apparti din hemm ukoll kwistjoni oħra, daqstant ieħor importanti f'dan il-każ fejn jirriżulta wkoll li ċ-ċitazzjoni li l-Prosekuzzjoni mexxiet l-azzjoni kriminali fuqha imbagħad tagħti t-tielet verżjoni ta' l-unika arma li suppost kien qiegħed igorr l-appellant dakinhar tal-allegati reati jew li suppost uża jew li suppost ġiet elevata

---

<sup>10</sup> skont l-artikolu 374(i)(i) kif ukoll reż applikabbli għal proċedimenti ex officio bl-artikolu 375(c) jew bl-artikolu 390(1) tal-Kodiċi Kriminali fil-proċedimenti istruttorji.

mingħandu. Fl-ebda punt ma giet mitluba korrezzjoni tal-imputazzjonijiet.

50. L-arma f'dan il-każ hija parti essenzjali tal-corpus delicti. L-arma kienet dak l-oġġett li l-pussess, garr u uzu tagħha f'dawk iċ-ċirkostanzi kienu fundamentali għar-risoluzzjoni ta' dan il-każ dwar jekk twettqux ir-reati kriminali jew le. In-natura, klassifikazzjoni, għamla, tip, eċċetra tal-arma misjuba għand l-appellant kienet parti essenzjali mill-bażi tal-azzjoni kriminali meħuda kontra l-appellant u mhux xi dettall marginali jew ta' ffit importanza għall-azzjoni kriminali innifisha, jew xi varjanza żgħira li setgħet tghaddi.

51. Fit-tielet imputazzjoni il-Prosekuzzjoni allura xliet lill-appellant li dakinhar tat-3 ta' Mejju 2020 kien qiegħed iżomm, jew fil-pussess jew kontroll jew garr barra fond l-arma tal-għamla **Huglu bin-numru tas-serje 16X0013**. Iżda din ma jirrizultax li kienet arma li nstabet għand l-appellant la mix-xieħda ta' PC 873 u l-anqas dik ta' PS 1030 bħala dik l-arma li dakinhar tal-incident – gara meta gara - giet misjuba li kienet dik l-arma li qiegħda tingarr mill-appellant; u lanqas ma tirrizulta li kienet dik l-arma li kienet gie kkonfiskata minn fuq il-persuna tiegħu. Dan għaliex kif intqal iżjed il-fuq, anki skont Dok. EM2 u Dok EM3 kif ukoll minn Dok EC u EC1, l-arma li l-appellant instab juza' dakinhar tat-3 ta' Mejju 2020 (jew fit-3 ta' April 2020) u li giet elevata lilu flimkien ma' affarijiet oħra jirrizulta li kienet dik tal-għamla ATAMAN bin-numru tas-serje indikat bħala li kien 17-K05098; ħalliha li mbagħad skont l-iscreen shot a fol 22 gie indikat li l-arma kienet 17-K05098 u tip "shotgun", l-għamla tagħha giet indikata "HUNT GROUP; u li ma giex stabbilit jekk din l-arma ATAMAN u HUNT GROUP hix l-istess arma. Żgur però li din l-arma ma kienetx **Huglu bin-numru tas-serje 16X0013** skont kif gie akkużat l-appellant fit-tielet imputazzjoni.

52. Apparti minn hekk il-Prosekuzzjoni filwaqt li xliet lill-appellant li naqas milli jsegwi l-kundizzjonijiet tal-liċenza maħruġa lilu mill-Kummissarju tal-Pulizija, naqset ukoll milli tipprezenta l-aħjar prova dwar x'kienu l-kundizzjonijiet tal-liċenza li kienet maħruġa fil-konfront tal-appellant u li huwa kien mistenni li jsegwi b'mod strett. Jekk kienet qegħda tixlih li huwa kiser xi kundizzjoni jew kundizzjonijiet tal-liċenza, kellha, almenu tipprezenta evidenza li tindika dawn il-kundizzjonijiet x'kienu.

53. Inoltre, għalkemm huwa minnu li ġew eżebiti ritratti li juru li kien hemm arma involuta, u li din l-arma kienet ta' għamla partikolari, ma ngieb ebda espert tekniku li jgħid eżattament dik l-arma x'tip ta' arma kienet u jekk dik l-arma li kienet misjuba kienetx integra jew mibdula. Il-Qorti tal-Magistrati stqarret li l-appellant zied silencer. Izda liema kienet l-arma, liema kien is-silencer, dan is-silencer kienx parti mill-arma jew jekk kienx jitqies bidla fl-arma jew fil-klassifikazzjoni tal-arma u jekk allura kienx hemm bidla u htieġa ta' liċenzjar ta' din il-bidla ma kienetx kwistjoni sempliċi li tkun rizzolta b'sempliċi żewġ ritratti tal-arma. Tali konsiderazzjonijiet riedu jiġu pruvati b'mod iżjed sikur minn hekk, dato l-konsegwenzi serji possibbli għall-ġudikabbli fil-każ ta' sejbien ta' htija.
54. Izda dawn il-punti imsemmija iżjed il-fuq fl-aħħar żewġ paragrafi xorta waħda jibqgħu sugġetti għall-problema principali li tniisset f'dan il-każ minhabba l-provi konfużjonarji dwar id-data meta effettivament seħhew l-allegati reati mertu tal-kawża in diżamina u fl-aħħar mill-aħħar dwar liema arma effettivament intuzat għall-kommissjoni ta' dawn l-allegati reati u nstabet fil-pussess jew kontroll tal-appellant. Minhabba dawn il-provi incerti, din il-Qorti tqis li ma tistax tabbraċċja d-decizjoni ta' sejbien ta' htija li waslet għaliha l-Qorti tal-Magistrati (Malta). Fil-fehma ta' din il-Qorti, sabiex kwalunkwe Qorti ta' Ġustizzja Kriminali tkun tista' tasal li ssib htija f'ġudikabbli, il-kwalita ta' preċiżjoni fl-imputazzjonijiet u fil-provi li jridu jiġu mressqin quddiemha kellha tkun ferm superjuri għal dawk prodotti f'dan il-każ.

## **Decide**

**Għal dawn ir-raġunijiet, din il-Qorti qiegħda tilqa' dan l-appell u qiegħda tħassar is-sentenza appellata u tillibera lill-appellant minn kull imputazzjoni, htija, piena u konsegwenza skont il-Liġi.**

**Aaron M. Bugeja**  
**Imħallef**